

شیعہ منابع پر ایک سرسری نظر (پہلا حصہ)

<?xml encoding="UTF-8">

ہم اس کتاب میں وہ تمام چیزیں جو تاریخ تشیع سے مربوط ہیں ان پر تمام جوانب سے تحقیق وجستجو نہیں کریں گے بلکہ اہم ترین منابع و مآخذ کی طرف صرف اشارہ کریں گے، تاریخی کتابیں یا وہ کتابیں جو معصومین (علیہ السلام) کی زندگی کے بارے میں لکھی گئی ہیں نیز کتب احادیث، رجال وغیرہ بھی جو شیعہ تاریخ سے مربوط ہیں، ان کا مختصر طور سے خلاصہ بھی پیش کریں گے، اس وجہ سے شیعہ تاریخ کے منابع کو دو حصوں میں تقسیم کیا ہے:

۱) خصوصی منابع

۲) عمومی منابع

ہم عمومی منابع کو بعد میں بیان کریں گے۔

خصوصی منابع

۱) مقاتل الطالبین شیعہ تاریخ کے حوالے سے ایک بہترین منبع کتاب مقاتل الطالبین ہے، اس کتاب کے مؤلف ابو الفرج علی ابن حسین اصفہانی ہیں جو ۲۸۴ھ میں اصفہان میں پیدا ہوئے اور بغداد میں پروان چڑھے، آپ نے بغداد کے بزرگ علماء سے علم حاصل کیا، آپ کا سلسلہ نسب بنی امیہ تک پہنچتا ہے لیکن آپ کا مذہب علوی ہے۔

اس کتاب کا موضوع جیسا کہ خود اس کتاب کے نام سے واضح اور روشن ہے ان طالبین کے بارے میں ہے جو ظالموں اور ستمگروں کے ہاتھوں قتل ہوئے جیسا کہ مؤلف فرماتے ہیں:

انشاء اللہ ہم اس کتاب میں خدائے متعال کی مدد سے ابوطالب (علیہ السلام) کی وہ اولاد جو زما نہ رسول (صلی اللہ علیہ وآلہ وسلم) سے لے کر اس وقت تک (جس دن یہ کتاب لکھنی شروع کی ہے یعنی جمادی الاول ۳۱۳ھ میں لکھی گئی ہے) قتل اور شہید ہوئے ہیں اس میں مختصراً ذکر کیا ہے کہ کون زہر سے شہید ہوا، کون وقت کے بادشاہوں کے ظلم سے مخفی و روپوش ہو گیا اور پھر وہیں انتقال کیا اور کن لوگوں نے زندان میں انتقال فرمایا وغیرہ اور ان تمام چیزوں کے ذکر کرنے میں ترتیب کی رعایت کی ہے نہ کہ ان کے فضل کی۔ [1]

یہ کتاب دو حصوں پر مشتمل ہے، پہلا حصہ زمانہ رسول اللہ (صلی اللہ علیہ وآلہ وسلم) سے بنی عباس کی تشکیل حکومت تک اور دوسرا حصہ عباسیوں کے زمانہ سے مربوط ہے۔

اگرچہ اس کتاب میں ابو طالب (علیہ السلام) کے شہداء کی تحقیق اور چہان بین کی گئی ہے لیکن اس اعتبار سے کہ اماموں، رہبروں اور علوی شہیدوں کے ماننے والوں کے حالات بھی معرض تحریر میں آگئے ہیں اور کتاب کے کسی حصہ سے بھی آپ تاریخ شیعہ کا استخراج کر سکتے ہیں یہ کتاب تشیع کی سیاسی تاریخ سے مربوط ہے اس لئے اس میں تاریخ شیعہ پر تمام جوانب سے کم بحث کی گئی ہے۔

(۲) الدرجات الرفیعه فی طبقات الشیعہ اس کتاب کے مؤلف سید علی خان شیرازی ہیں جو ۵/جمادی الاول ۱۰۵۲ھ مدینہ میں پیدا ہوئے اور وہیں آپ نے علم حاصل کیا، ۱۰۶۸ھ میں حیدرآباد ہندوستان ہجرت کر گئے، ۲۸ سال وہیں قیام کیا اور وہیں سے امام رضا (علیہ السلام) کے زیارت کے لئے ایران کا سفر کیا، ۱۱۱۷ھ میں شاہ سلطان حسین صفوی کے زمانہ میں اصفہان تشریف لے گئے دو سال اسی شہر میں قیام کیا اور دو سال کے بعد شیراز تشریف لے گئے اور اس شہر کی علمی و دینی زعامت کو اپنے ذمہ لیا [2]

کتاب الدرجات الرفیعه فی طبقات الشیعہ اس بلند مرتبہ شیعہ دانشور کی تالیفات میں سے ایک ہے اگرچہ اس کتاب کا موضوع شیعوں کے حالات کی وضاحت اور ان کی تاریخ ہے نہ کہ تاریخ تشیع، لیکن اس سے تشیع کی عام تاریخ کے بارے میں دو دلیلوں سے استفادہ کیا جاسکتا ہے ایک تو یہ کہ مختلف زمانوں میں شیعوں کے حالات کی چھان بین، دوسرے یہ کہ خود مؤلف کتاب نے مقدمہ میں اختصار کے ساتھ شیعہ تاریخ کو بیان کرنے کے ساتھ ساتھ خصوصاً بنی امیہ کے سخت دور کا ذکر کیا ہے، آپ نے کتاب کے مقدمہ میں بیان کیا ہے، خدا تم پر رحمت نازل کرے تم یہ جان لو کہ امیرالمومنین اور تمام ائمہ (علیہ السلام) کے شیعہ ہر زمانے میں حاکموں کے ڈر سے خفیہ زندگی بسر کرتے تھے اور بادشاہ وقت کی نگاہ سے دور رہتے تھے۔ [3]

اس کے بعد معاویہ کے استبدادی زمانے سے لے کر عباسیوں کے دور تک کو بیان کیا ہے، یہ کتاب جیسا کہ مؤلف نے مقدمہ میں ذکر کیا ہے بارہ طبقات پر مشتمل ہے یعنی شیعوں کو بارہ طبقوں میں تقسیم کرنے کے بعد ان کی تحقیق اور چھان بین کی ہے جو اس طرح سے ہے۔

(۱) صحابہ

(۲) تابعین

(۳) وہ محدثین جنہوں نے ائمہ طاہرین علیہم السلام سے حدیثیں نقل کی ہیں

(۴) علماء دین

(۵) حکماء اور متکلمین

(۶) عرب علماء

(۷) صوفی سردار

(۸) بادشاہ اور سلاطین

(۹) رؤسا

(۱۰) وزراء

(۱۱) شعراء

(۱۲) خواتین

اس قیمتی کتاب سے اس وقت جو ہماری دسترس میں ہے وہ مذکورہ مطالب پر مشتمل ہے پہلا طبقہ یعنی صحابہ کا حصہ بطور کامل۔ چوتھا طبقہ یعنی علماء کے باب کا کچھ حصہ، گیارہواں طبقہ یعنی شعراء کے باب سے بہت تھوڑا۔

یہ کتاب صحابہ کے درمیان تشیع کے موضوع پر ایک اہم اور بہترین کتاب ہے نیز اس سلسلے میں جامعیت رکھتی ہے، اس کتاب کے مؤلف نے شیعہ رجال اور علماء کے نظریات کو شیعہ صحابہ کے بارے میں جمع کیا ہے لیکن اس کے باوجود ان کے بارے میں اظہار نظر نیز تحقیق و تجزیہ بہت کم کیا ہے۔

(۳) اعیان الشیعہ اس بے نظیر اور قیمتی کتاب کے مؤلف شیعوں کے عظیم محقق اور عالم دین مرحوم سید محسن امین ہیں، کتاب اعیان الشیعہ خود ہی جیسا کہ اس کے نام سے معلوم ہے ایک ایسی کتاب ہے جو بزرگان شیعہ کے حالات اور ان کے زندگی نام کو بیان کرتی ہے، اس کتاب میں تین مقدمے ہیں جن میں سے پہلے مقدمہ میں مصنف کی روش کو بیان کیا گیا ہے اس مقدمہ کے شروع میں آیا ہے: ”فی ذکر طریقتنا فی هذا الكتاب وهي امور...“ یعنی اس کتاب میں ہماری روش کے ذکر کے متعلق جس میں یہ چند امور ہیں --- پھر چودہ حصوں میں اپنی روش کی تفصیل بیان کی ہے لیکن دوسرا مقدمہ شیعوں کی عمومی تاریخ کے بارے میں ہے جو بارہ اباحات پر مشتمل ہے اور تیسرا مقدمہ کتاب کے منابع و مصادر کے بارے میں ہے:

پہلی بحث :-

شیعیت کا مفہوم اور اس کے معنی ۔

تمام شیعہ اصطلاحات ۔

شیعہ فرقوں کے بارے میں اہل سنت مصنفین کے نظریات اور تنقید ۔

دوسری بحث :-

شیعیت کی ابتدا اور اس کا فروغ پانا۔

شیعہ صحابہ، شیعوں کی کثرت۔

تیسری بحث:-

بعض مظالم کی طرف اشارہ ہے جو اہل بیت (علیہ السلام) اور ان کے شیعوں پر ہوئے ہیں۔

چوتھی بحث:-

شیعیان اہل بیت (علیہ السلام) سے غیر منصفانہ برتاؤ۔

پانچویں بحث:-

اہل بیت (علیہ السلام) پر مسلسل حملے۔

چھٹی بحث:-

شیعوں پر بہت زیادہ بہتان و افترا پردازی اور شیعہ اثنا عشری عقائد کا خلاصہ۔

ساتویں بحث:-

اسلامی ممالک میں تشیع کے پھیلنے کے اسباب ۔

آٹھویں بحث:-

اہل بیت (علیہ السلام) کی فضیلت اور اسلام کے لئے ان کی خدمات ۔

نویں بحث:-

شیعہ امامیہ کے عقائد ۔

دسویں بحث:-

شیعہ ادبا، علما، شعراء اور مؤلفین اور ان کی کتابوں کے بارے میں ۔

گیارہویں بحث:-

وزرا، امرا، قضات اور نقیبان شیعہ کے بارے میں ۔

بارہویں بحث:-

شیعہ نشین شہروں کا ذکر۔ [4]

کتاب اعیان الشیعہ کی ارزش و اہمیت ہمارے بیان سے باہر ہے اس لئے کہ یہ کتاب تاریخی معلومات اور معارف کا ایک ایسا دریا ہے جس کی گہرائی تک ہم نہیں پہنچ سکتے اور نہ ہی پوری طرح سے اس پر مسلط ہو سکتے ہیں کہ جس سے اس کا اندازہ لگائیں اور اس کے بررسی کریں بلکہ اپنی توانائی کے مطابق اس سے استفادہ کریں، قلم کی فصاحت و بلاغت، مطالب کی گہرائی، مباحث کا نفوذ، عناوین کی تقسیم بندی اور منطقی ترتیب جیسے پہلو اس کتاب کے خاص امتیازات ہیں۔

اس کتاب کے بارے میں تنقیدی اعتبار سے ایک جزئی اشارہ کیا جاسکتا ہے جیسے شیعہ کے دوسرے ناموں کی بحث بہت مختصر کی گئی ہے اور صرف امامیہ، متاؤلہ، قزلباش، رافضیہ، جعفریہ اور خاصہ جیسے ہی کے ناموں کو شمار کیا گیا ہے [5] جبکہ جو نام شیعوں پر صادق آتے ہیں وہ اس سے کہیں زیادہ ہیں فقط پہلی صدی میں علوی، ترابی، حسینی وغیرہ نام شیعوں کے بارے میں بیان ہوئے ہیں۔

دوسرا اعتراض جو اس کتاب پر ہو سکتا ہے وہ معنای شیعیت اور اس کے حدود کے بارے میں ہے، بعض ایسے اشخاص کو مؤلف نے شیعہ شمار کیا ہے جن کو خود شیعہ علمائے رجال شیعہ نہیں جانتے، اس لئے کہ اگرچہ یہ لوگ سیاسی اعتبار سے شیعہ تھے لیکن اعتقادی اعتبار سے شیعہ نہیں تھے یعنی سی اسی کشمکش میں اہل بیت (علیہ السلام) کے طرفدار تھے لیکن عقائد کے لحاظ سے اہل بیت (علیہ السلام) کے سرچشمہ سے استفادہ نہیں کرتے تھے۔

تیسرا اعتراض یہ کہ ایک فصل کو اس بحث سے مخصوص کرنا چاہیے تھا اور کتاب کے شروع میں کھنا چاہیے تھا کہ شیعوں سے مراد کون لوگ ہیں۔

(۲) تاریخ الشیعہ کتاب تاریخ شیعہ کے مؤلف علامہ بزرگ مرحوم شیخ محمد حسین مظفر ہیں یہ کتاب تاریخ تشیع کا ایک اہم ماخذ و منبع ہے یہ کتاب متعدد بار چھپ چکی ہے اور استاد ڈاکٹر سید محمد باقر حجتی صاحب کے توسط سے فارسی میں بھی اس کا ترجمہ ہو چکا ہے۔

مرحوم مظفر نے تاریخ شیعہ کو دور پیغمبر (صلی اللہ علیہ وآلہ وسلم) سے لے کر اپنے زمانے تک مورد بحث قرار دیا ہے جو بیاسی عناوین پر مشتمل ہے بطور کلی اس کتاب کے عناوین کو تین حصوں میں تقسیم کیا

جاسکتا ہے:

(۱) تشیع کی وسعت کے زمانے

(۲) شیعہ نشین علاقے

(۳) شیعہ حکومتیں

مرحوم مظفر جو ایک عظیم مصنف، عالم، ماہر صاحب قلم اور انشاء پرداز میں بھرپور تجربہ رکھتے تھے جن کے قلم میں روانی اور طرز تحریر کی خوبی کے علاوہ قادر الکلامی اور استحکام بھی پایا جاتا ہے۔ کتاب تاریخ شیعہ کی ایک خوبی اور امتیاز یہ بھی ہے کہ روئے زمین پر ہر زمانہ میں شیعوں کے پائے جانے کے بارے میں تحقیق کی گئی ہے۔

یہ کتاب تاریخ تشیع پر تحقیق کرنے والوں کے لئے ہر زمانہ میں ایک اہم ترین ماخذ و منبع ہوسکتی ہے، تاریخ شیعہ دوسری تمام کتابوں پر امتیاز رکھتی ہے لیکن اختصار کی وجہ سے حق مطالب کو ادا نہیں کیا گیا ہے، ہاں بعض موارد جیسے، شیعہ، کے مفہوم اور اس کے نام کو اہلبیت (علیہ السلام) کے دوستوں سے مختص ہونے کا زمانہ، آغاز تشیع اور شیعیت کا فروغ پانا کہ جس کا تعلق اس س شیعیت سے ہے، ان سب کے بارے میں تفصیل بیان کی گئی ہے۔ مرحوم مظفر مقدمہ کتاب میں تحریر کرتے ہیں:

"میں کسی چیز کا طالب نہیں ہوں مگر یہ کہ لوگ اس بات کو جان لیں کہ تشیع کا سلسلہ رسالت مآب حضرت محمد مصطفیٰ صلی اللہ علیہ وآلہ وسلم کے زمانہ سے شروع ہوا ہے ایرانی اور ابن سبا اس کی تائیس میں کوئی دخالت نہیں رکھتے ہیں۔"

دوسرا اعتراض جو اس کتاب کے بارے میں ہے وہ یہ ہے کہ یہ کتاب تحقیقی نہیں ہے مؤلف محترم نے اختصار کی وجہ سے دوسروں کے نظریوں، آراکو نقل نہیں کیا ہے اور تنقید بھی نہیں کی ہے۔ مناسب تھا کہ اس کتاب کا ایک حصہ جو اسلامی حکومت کے بارے میں تھا اسے مکمل کیا جاتا اس لئے کہ زمانے کے گزرنے کے ساتھ ساتھ اور ان تحولات و تغیرات کے پیش نظر گئی جو شیعہ حکومتوں کو درپیش تھے مورد بحث قرار دئے گئے ہیں اور ان میں سے بعض ختم ہو گئی ہیں لیکن مترجم محترم نے بعض نئی حکومتوں کا ذکر نہیں کیا ہے اور مزید مطالعہ کی زحمت گوارہ نہیں کی ہے، نتیجہ میں اسی شکل میں ترجمہ کردیا ہے بلکہ بعض شیعہ حکومتوں کی بحث سے کھنگی اور قدامت کی بو آتی ہے۔

(۵) شیعہ در تاریخ کتاب شیعہ در تاریخ، جو محمد حسین زین عاملی کی تالیف ہے اور محمد رضا عطائی نے اس کتاب کا فارسی ترجمہ کیا ہے، یہ کتاب آستانہ قدس رضوی کے توسط سے چھپی ہے شیعہ تاریخ کے بارے میں لکھی جانی والی کتابوں کے لئے یہ ایک اہم منبع و ماخذ ہے، یہ کتاب پانچ فصلوں اور ایک خاتمہ پر مرتب ہوئی ہے:

پہلی فصل:-

شیعہ عقائد کا مختصر خاکہ اس کے معنی اور مفہوم نیز سابقہ شیعیت کے بیان میں ہے۔

دوسری فصل:-

شیعوں سے وجود میں آنے والے گروہ اور فرقوں کے بیان میں ہے۔

تیسری فصل:-

پیغمبر (صلی اللہ علیہ وآلہ وسلم) کے بعد سے امام حسین (علیہ السلام) کی شہادت تک کی تاریخ اور اس پر تجزیہ و تبصرہ کے علاوہ اس دوران جو حادثات واقعات واقع ہوئے ہیں ان کا بیان ہے۔

چوتھی فصل:-

اموی اور عباسی خلفاء کے زمانے میں شیعوں کا اپنے موقف پر قائم رہنا سے مربوط ہے۔

پانچویں فصل:-

غلاور غالیوں سے شیعوں کا اظہار بیزاری کرنا۔

”شیعہ در تاریخ“ شیعوں کے اندرونی فرقوں کے بارے میں ایک اچھا منبع و ماخذ ہے بالخصوص شیعوں کے فرقوں کے وجود میں آنے کے علل و اسباب کو بیان کیا گیا ہے اور اچھا تجزیہ و تبصرہ کیا ہے۔ یہ کتاب تاریخ تشیع کے عنوان سے بہت زیادہ جامع نہیں ہے کیونکہ کہیں ایسی بحثیں جو بیان ہوئی ہیں جو تاریخ تشیع کے دائرے سے خارج ہیں، جیسے وہ بحثیں تاریخ خلافت اور خوارج کے بارے میں پیش کی گئی ہیں وہ تاریخ تشیع سے بالکل خارج ہیں۔

(۶) جہاد ۱ لشیعہ تاریخ شیعہ کے منابع میں سے ایک کتاب جہاد شیعہ ہے اگرچہ اس کی اصلی بحثیں شیعہ اور شیعہ فوجیوں کے جہاد و انقلاب کے بارے میں ہیں، اس کتاب کی مؤلفہ محترمہ ڈاکٹر سمیرہ مختار لیثی (استادین شمس یونیورسٹی، مصر) ہیں کتاب جہاد شیعہ دارالجلیل مطبع بیروت وزیری سائز میں بصورت مجلد ۱۳۹۶ھ میں شائع ہوئی جو ۲۲۲ صفحات پر مشتمل ہے، یہ کتاب مقدمہ کے بعد پانچ ابواب اور ایک خاتمہ پر مشتمل ہے، اس کتاب کا موضوع جہاد شیعہ ہے کہ اس کتاب میں تقریباً دوسری صدی ہجری کے آخر تک کے حالات کو مورد بحث و بررسی قرار دیا گیا ہے، بہ عبارت دیگر: اس کتاب کی مؤلفہ ایک طرف عباسیوں کے خلاف شیعوں کی فوجی تحریک اور جہاد، نیز علویوں کے قیام اور ان کی شکست کے اسباب کو بیان کرتی ہیں، شیعہ فرقوں، ان کی تحریکیں، ان کے اجتماعی اور سیاسی موقف کو جو اس زمانہ میں موجود تھے بیان کرتی ہیں دوسری طرف خلفا کی سیاست جو ائمہ اطہار علیہم السلام اور شیعوں کے بارے میں تھی اس پر بھی انہوں نے روشنی ڈالی ہے۔ عام شیعہ تاریخ کے مباحث پہلے باب کے ایک حصہ میں بیان کئے ہیں جیسے: شیعہ در لغت، مفاہیم شیعہ شیعوں کے وجود میں آنے کی تاریخ، امام حسین (علیہ السلام) کے جہاد کا اثر، عراق میں شیعوں کا جہاد، شیعہ کیسانہ کا وجود، شیعہ امامیہ کے فرقے نیز تحقق شیعیت اور تاریخ شیعہ کے بارے میں مختلف نظریوں کو بیان کیا ہے۔ تنہا ایک اعتراض جو اس کتاب پر وارد ہوتا ہے وہ یہ ہے کہ انہوں نے ائمہ اطہار علیہم السلام کے سیاسی نظریات کو اپنے لحاظ سے بیان کیا ہے چونکہ وہ شیعہ نہیں تھے اسی وجہ سے وہ ائمہ کے سیاسی تفکر کے اصول کو نہیں سمجھ سکیں اور اسی وجہ سے امام حسین علیہ السلام کے بعد وہ امامت کے مبنی اور اصول کور وحانی و علمی امامت بتاتی ہیں وہ ان (بقیہ نو ائمہ) کی روش کو امیرالمومنین (علیہ السلام)، امام حسن (علیہ السلام) اور امام حسین (علیہ السلام) کی روش سے جدا جانتی ہیں۔ [6]

(۷) ایران میں تاریخ تشیع اپنے آغاز سے ساتویں صدی ہجری تک اس کتاب کے لکھنے والے جناب رسول جعفریان، حوزہ علمیہ قم کے ایک بزرگ محقق ہیں، یہ کتاب اپنی صنف میں محققانہ و بے نظیر ہے مؤلف مذکور کی بہت سی تالیفات میں ایک بہترین تالیف ہے نیز تاریخ تشیع پر تحقیق کے لئے بہترین منابع میں سے ایک ہے، یہ کتاب تاریخ کی معلومات کے حوالہ سے نہایت قیمتی ہے کہ تاریخ تشیع میں کوئی بھی محقق اس کتاب سے بے نیاز نہیں ہو سکتا، اس کتاب کی خوبیوں میں سے ایک خوبی اس کے متن کی بے نیازی ہے اگر کوئی نقص اس میں پایا بھی جاتا ہے تو اس کی شکل و صورت کے اعتبار سے ہے مثلاً جوحا شیے ہیں وہ فنی اعتبار سے اعلیٰ اور معیاری نہیں ہیں، دوسرے یہ کہ بعض مطالب جیسے منابع پر تنقید و تبصرہ خود مطالب کے درمیان ذکر کیا گیا ہے جو پڑھنے والوں کے لئے دشواری کا سبب ہوا ہے بہتر یہ تھا کہ ان مطالب کو علیحدہ اسی عنوان سے لکھا جاتا یا کم از کم حاشیہ میں جدا گانہ لکھا جاتا تا کہ اصل کتاب کا امتیاز اپنی جگہ باقی رہتا۔